


Стоматолошка комора на Македонија

ДЕЛОВНИК

За работа на Комисијата за стручни
стоматолошки прашања



Скопје 2018 година

Согласно член 50 став 7 од Статутот на Стоматолошката комора на Македонија,
Собранието на Стоматолошката комора на Македонија на својата седница
одржана на ден 24.10.2018 година, го донесе следниот:



ДЕЛОВНИК ЗА РАБОТА НА КОМИСИЈА ЗА СТРУЧНИ СТОМАТОЛОШКИ ПРАШАЊА

Член 1

Со овој Деловник се утврдуваат составот, надлежностите, задачите, начинот на работа и одлучување како и правата и должностите на членовите на Комисијата за стручни стоматолошки прашања на Стоматолошката комора на Македонија.

Член 2

Комисијата за стручни стоматолошки прашања се формира со предлог на претседателот на Стоматолошката комора на Македонија.

Комисијата е во состав од (7) седум члена, кои ги бира Собранието на Стоматолошка комора на Македонија со мандат од (4) четири години.

Комисијата има претседател и заменик на претседател кои се бираат од членовите на Комисијата, чива ротација се прави по истек на 12 месеци.

Во работата на Комисијата учествува и координатор од Извршен одбор на Стоматолошката комора на Македонија, без право на глас.

Член 3

По потреба Комисијата од составот на своите членови и други членови на Комората како и експерти од одредена област, може да формира работни групи. Работните групи, задачите и активностите ги извршуваат во соработка со претседателот на Комисијата.

Претседателот на Комисијата ја раководи и ја координира работата, согласно Статутот на Комората, овој Деловник и останатите Правилници на Комората кои ја регулираат надлежноста на Комисијата за стручни прашања, за стручната работа на докторите на стоматологијата на Република Македонија.

Член 4

Комисијата за својата работа е одговорна пред претседателот на Комората, замениците на претседателот на Комората, Извршниот одбор на Комората како и Собранието на Стоматолошката комора на Македонија.

Претседателот на Комисијата поднесува предлог план за активности за секој тримесечен период до Извршниот одбор на Комората и до претседателот на Стоматолошката комора на Македонија.

Претседателот на Комисијата, поднесува извештај за работата на Комисијата до Извршниот одбор на Комората и до претседателот на Комората и тоа за секој изминат тримесечен период, додека на крајот на секоја година од својот мандат поднесува извештај до Собранието на Стоматолошката комора на Македонија.

Член 5

Своите надлежности и задачи Комисијата ги извршува самостојно, во согласност со Статутот на Стоматолошката комора на Македонија, овој Деловник и во согласност со другите правилници на Комората и позитивни акти.

Член 6

Комисијата самостојно закажува и одржува седници, изготвува тримесечни и годишни планови за работа и донесува одлуки од доментот на своите надлежности.

Член 7

Комисијата има цел и задача да го подигне нивото на стоматолошката здравствена заштита на граѓаните во Република Македонија, преку унапредување на стручноста на своето членство, со Континуирано стручно усовршување (КСУ) и Континуиран професионален развој (КПР).

На планот на КСУ, Комисијата ги има задачите кои произлегуваат од:

-Правилникот за стручен испит на докторите по стоматологија и издавање на лиценцата за работа.

-Правилникот за поблиските критериуми што треба да ги исполнуваат здравствените установи и здравствените работници под чиј надзор се спроведува приправничкиот стаж.

- Заедно со стоматолошките факултети, изготвува годишни и четири годични планови за бројот и видот на специјализации и истиот го предлага на министерот за здравство

На планот на КПР, Комисијат ги има задачите кои произлегуваат од:

- Правилникот за облиците и критериумите за распоредување на бодовите за стручно усовршување за обновување на лиценцата за работа на докторите на стоматологија во Република Македонија.

- Правилникот за програмата за дополнителна обука и проверка на стручни знаења и способности на докторите на стоматологија за стекнување на лиценцата за работа.

Стручната комисија ја следи стручната работа на докторите на стоматологијата на терен, во стоматолошките ординации и предлага превентивни мерки за констатирани отстапувања од вообичаените стандарди за квалитет на стоматолошките здравствени услуги.

Комисијата врши и други работи и работни задачи во врска со стоматолошките стручни прашања, согласно Статутот на Стоматолошката комора на Македонија.

Член 8

За практично остварување на зацртаните цели и задачи и надлежности, Комисијата соработува со:

- Министерството за здравство на Република Македонија
- Стоматолошките факултети
- Релевантни друштва и здруженија во земјата и странството
- Инспекциските служби.

Член 9

Комисијата работи на седници кои се отворени за јавноста и за членството на Стоматолошката комора на Македонија.

Комисијата по сопствена процена може да одлучи седницата да биде и од затворен карактер.

Член 10

Седниците на Комисијата се редовни, а можат да бидат и итно свикани по телефон, за што свикувачот е должен да даде детално обзложение за тоа.

Седниците од став 1 од овој член се свикуваат по иницијатива на претседателот на Комисијата, по барање на претседателот на Стоматолошката комора на Македонија, Извршниот одбор на Комората како и заклучок на Собранието на Стоматолошката комора на Македонија.

Седниците можат да бидат свикани и напредлог на најмалку 4 (четири) члена од Комисијата, со писмен предлог кој се доставува до претседателот на Комисијата, кој е должен во рок од 5 (пет) дена од денот на прием на предлогот, да ја свика седницата, во спротивно предлагачите ја свикуваат сами.

Член 11

Седниците се закажуваат најдоцна 5 (пет) дена пред денот на одржување на седницата, а покана со предлог на дневниот ред и потребните материјали за седницата се испраќаат до секој член на Комисијата, најдоцна 3 (три) дена, пред одржувањето на седницата, по електронска пошта.

Член 12

Со седниците раководи претседателот на Комисијата, а во негово отсуство заменик на претседателот на Комисијата или член од Комисијата доколку и двајцата се отсутни.

Седниците можат да се одржат доколку на неа се присутни најмалку 4 (четири) члена од Комисијата.

Членовите на комисијата имаат право и обврска да присуствуваат и учествуваат во работата на седниците, а во случај на оправдана спреченост на било кој член, истиот е должен да го информира за тоа претседателот на Комисијата.

Доколку некој член неоправдано отсуствува на седниците повеќе од три седници, претседателот на Комисијата за тоа го известува претседателот на Стоматолошката комора на Македонија, со барање да се поведе постапка за негово отповикување и избирање на нов член на Комисијата.

На почетокот на седницата се утврдува предлог дневниот ред и секој од присутните членови има право да предложи измени и дополнувања на истиот со објаснување, по што за дневниот ред се гласа и предлог дневниот ред е усвоен ако за него гласале мнозинство од присутните членови на Комисијата.

Членовите се должни да се држат по точките од дневниот ред, во спротивно претседавачот има право да го одземе зборот.

По една точка од дневен ред, секој член на Комисијата има право да дискутира најмногу до 10 (десет) минути.

Член 13

Одлуките кои ги носи Комисијата на своите се носат со мнозинство од присутните членови на Комисијата.

Донесените одлуки или заклучоци на Комисијата ги потпишува претседателот на Комисијата.

Незадоволните страни имаат право на приговор до Извршниот одбор на Стоматолошката комора на Македонија во рок од 15 (петнаесет) дена од денот на прием на одлуката.

Член 14

За седниците на Комисијата се води записник кој се утврдува на следната седница на Комисијата по што записникот го оверува претседателот на Комисијата.

Во записникот задолжително се евидентира присуството на членовите на Комисијата, оправдано отсутните членови, гостите, усвоениот дневен ред како и донесените одлуки и заклучоци по точките од дневниот ред.

Член 15

Членовите на Комисијата се должни да го почитуваат Статутот на Стоматолошката комора на Македонија, одредбите на овој Деловник и конструктивно да ги спроведуваат одлуките и заклучоците што се донесени на седниците, без разлика на нивниот став при гласање за или против одлуката или заклучокот.

Член 16

Членовите на Комисијата имаат право да поднесат оставка.

Оставката со задолжително образложение за причините се поднесува во писмена форма до претседателот на Комисијата, кој е должен да ја достави до претседателот на Стоматолошката комора на Македонија и до Собранието за избор на нов член на Комисијата.

Член 17

За се што не е предвидено со овој Деловник, важат одредбите од Статутот на Стоматолошката комора на Македонија.

Член 18

Овој Деловник стапува на сила од денот на неговото усвојување од страна на Собранието на Стоматолошката комора на Македонија.

Член 19

Измени и дополнувања на овој Деловник се вршат на начин и постапка утврдени со неговото донесување.

Скопје 24.10.2018 година

Стоматолошка комора на Македонија

Претседател

Д-р Маријан Денковски



Собрание на Стоматолошка комора на Македонија

Претседател

Д-р Оливер Манасиев

